

# ሰንበት ዘመጸጉዕ

3 ኅዳር 2011 ዓ. ም. 12/09/2018)

## መንፈሳዊ መልመስቲ

**መዝሙር:** ይቤሉ እስራኤል ኢርኢነ ወኢሰማዕነ. . . .

**ንባባት:** 1ቆሮ 4:1-12፣ 1ዮሐ: 5:11-ፍ፣ ግ.ሐ. 4:14-23፣ ሉቃ. 5:17-26።

**ሰብከት:** ደቂቀ እገላ እመሕያው እስከ ማእከኑ ታከብዱ ልበክሙ ለምንት ታፈቅሩ ከንቶ ወተሐሱ ሐሰተ፣ አእምሩ ከመ ተሰብሐ እግዚአብሔር በጽድቁ። አቱም ደቂ ሰብ ንኸብረይ ክሳብ መክሰ ኢኹም እተሕስርዎ ክሳብ ምክሰ ኢኹም ንኸንቱነት እትፈትዉን ንሓሶት እትሰዕቡን መዝ.4:2።

**መዝሙር:** እስራኤላውያን ብዕዉሩ ዝተወልደ እሞ ብመዓልቲ ሰንበት ዝረአየ ርኢናን ሰሚዕናን አይንፈልጥን። ካብ እግዚአብሔር እንተ ዘይከውን ነዚ አይምገበረን፣ ብዛዕባ ዘሕወየካ እንታይ ትብል፣ ዘሕወየኒ ካብዚ ዝኸፍኦ ከይረኽበካ ንኻልእ ከይትነግር ኢሉኒ ይብል።

ናይ ሎሚ ሰንበት ዘመጸጉዕ ተባሂሉ ይፍለጥ። ሕማም መጸጉዕ ኣብ ጊዜ ኢየሱስ ሓደ ካብቶም ንደቂ ሰብ ዘሳቕዩ ሕማቕ ሕማም ኮይኑ ዝኸፍኦ ኸኦ ነዚ ሕማም ዝሓመመ ሰቓይ ከይ ኣኸሎ ካብ ሰብ ተፈልዮ ኣብ ሰብ ዘይነበሮ ኣብ በረኻ ኣብ ብዓቲ ካብ ሰብ ርሑቕ ከምዝነበር ዝገብር ሕማም እዩ። ሥጋዊ ሰቓይ ጥራሕ ዘይኮነ ስነ ኣእምራውን ሞራላውን ሰቓይ እውን ኣለዎ። ነዚ ሕማም ዝሓመመ ሰብ ብማዕዶ ክርኢ እንከሎ ዓው ኢሉ መጸጉዕ እየ እናበለ ክሃድም ኣለዎ ቆልዑት ኣእማን ይድርብዩሉ ይሃድም፣ ዝኾነ መውሰዖ ምስ ከምኣም ዝአመሰለ እንተ ዘይኮነ ኣይፍቀደሎምን እዩ። ብሓቂ ዘስቅቕ ሕማም እዩ ነሩ። ሎሚ ኣብ ገለ ሃገራት ኣፍሪቃ እንተ ዘይኮይኑ ዳርጋ ጠፊኡ እዩ። መንፈሳዊ መጸጉዕ ግን ገና ኣሎ እኳድኣ ብብዝሒ ንብዙሓት ኣማሲኑ ካብ ኣምላኽን ሰብን ፈልዮ ይርከብ።

መጸጉዕ ዝብል ትርጉም ንኻልእ ሕማማት እውን ከስምዕ ይኸእል እዩ ማለት ኣብ መንፈሳዊ ትርጉም ክንህቦ ከሎና፣ ንኣብነት ናይ ሎሚ ወንጌል ብዛዕባ ልሙስ ሰብ ይዛረብ እዚ እውን ሓደ ካብቲ ዝፈልየና ወላ እኳ ኣብ ቤት ምስ ሰባት ንሃሉ ብባዕልና ሓንቲ ክንገብር ዘየኸእለና ተጸባይቲ ካልኣት ይገብረና። ብዘሎና ጸገም ካብ ካልኣት ንፍለ። ሰብ ብዝኾነ ምኽንያት ክፍለ እንከሎ ኣብ ጸገም እዩ ዝርከብ። ኣምላኽን ሰብን ኣብ ሕይወትና የድልዩና እዮም።

ኣብ ታሪኽ ሰባት ብብዙሕ ዓይነት ሕማም ከም ዝሳቕዩን ካብ ሰባት ከም ዝፍለዩን ንርኢ። መልመስቲ ሓደ ካብቲ ንኣካላትና ቀቲሉ ከምዘይንቀሳቕስ ዝገብር ከቢድ ሕማም እዩ። እዚ ናይ ሉቃስ ትራኽ ልሙስ ኣብ (ማቴ 9:1-8፣ ማር 2:1-12) ንረኽቦ። ሉቃስ ካብ ካልኣት ፍልይ ብዝበለ ምስቲ ክብሎ ንዝደለ ኣሰማሚዑ ከምዚ ይብል፣ ሓደ መዓልቲ ኢየሱስ ኣብ ሓደ ቤት ኮይኑ ክምህር እንከሎ ካብ ኩሉ ዝመጽኡ ሕሙማት ኣብኡ ከም ዘቕረቡሉ እም የሕውዮም ከም ዝነበረ ይነግረና። ካብ ብዝሒ ህዝቢ ዝተላዕለ ኣብቲ ዝነበሮ ቤት መእተዊ ኣይነበረን። እዚ ኢየሱስ ዝነበሮ ቤት ናይ መን ምዃኑ ኣይነገረናን እዩ ብዙሓት ኣበው ነዚ ክትርጉሙ ከለዉ እዚ ቤት ኢየሱስ ብዙሕ ጊዜ ኣብኡ ዝመላለሶ ኣምሳል ቤተ ክርስቲያን እዩ፣ ኣብኡ ኣምላኽን ማሕበር ክርስቲያንን ይርከቡ። ኣብኡ ምሕረት ይርከብ። ኢየሱስ ብምስጢራቱ ኣብኡ ይርከብ።

ምሕረትን ሕድገት ኃጢአትን አብኡ ይርከብ ስለዚ እዚ ቤት ቤት አምላኽን ሰብን እናበሉ ይነግሩና።

ዝሓመመ ሓኪም ክደሊ ባህርያዊ እዩ፤ ሰባት ኢየሱስ እቲ ዘሕዊ መጺኡ አሎ ምስ በልዎም አብኡ ገጸም ይውሕዙ ከምዝነበሩ ወንጌላውያን ደጋጊሞም ይነግሩና። ሎሚ አብዚ ጊዜ ምጽኦት እዚ መንፈስ አባና ተረኺቡ ከካብ ተኸዋልናሉ ዘሎና መሕብኢ ሕማምና ወጺእና አብቲ ፈዋሲ ሕመማን ዝኾነ ክርስቶስ ገጽና ንምኻድ መገዲ ንስሓ ንተሓሓዙ።

ቅ. ሉቃስ ጥራሕ እዩ እዚ ልሙስ በርባዕተ ሰብ ተጸሩ አብ ናሕሲ አደይቦም ነቲ ጡብ ከፊቶም ከም ዘውረድዎ ዝነግር፤ በዚ ኸአ ናይ እቶም ዝጸርዎ ብርቱዕ እምነት ይገልጽ። አብ ቅዱሚ ኢየሱስ ተጋዲሙ ምሕረት እናተጸበየ ተንሥእ ኃጢአትካ ተሓዲጉልካ እዩ ዝብል ሰሚዑ ብሓቂ ክንርእዮ ከሎና ንሕና እውን ምሰንበድና እቲ ልሙስ ነዚ ምስ ሰምዐ እንታይኮን ሓሲቡ ይኸውን። ምኽንያቱ ዘምጽኦ ካብ ምልማሱ ክሓዊ እምበር ሕድገት ኃጢአት ደልዩ አይኮነን አብ ቅዱሚ ኢየሱስ ቀሪቡ። ከምኡ እቶም ፈሪሳውያንን ጸሓፍትን እውን በዚ ዘረባ ብዝያዳ ተገረሙ። እዚ ንእግዚአብሔር ዝጸርፍ ዘሎ መን እዩ ብዘይካ አምላኽ በይኑኽ ኃጢአት ክታድግ ዚኸእል መን እዩ፤ እናበሉ ከጉረምርሙ ጀሚሮም። ብርግጽ ሓቆም እዮም አምላኽ ጥራሕ እዩ ኃጢአት ዝሓድግ ጸገሞም ናይ አምላኽ ህላዌ አብ ኢየሱስ ከምዘሎ ዘይምእማን እዩ።

ኢየሱስ ሓሳባቶም ፈሊጡ ከምዚ እናበለ ሓቲትዎም አየናይ ይቐልል ኃጢአትካ ተሓዲጉልካዶ እዩ ምባልዶ ወይ ተንሥእ እሞ ኺድ ምባል? አብኡ እንከሎ ክንርእዮ ከሎና እቲ ቀዳማይ ይቐልል፤ እንተ ኾነ ኢየሱስ ነቲ ልሙስ ስልጣን ናይ ኃጢአት ምሕዳግ ከምዘለዎ ከረድእ ኢሉ ንኦኻ ግን እብለካ አሎኹ ተንሥእ እሞ ዓራትካ አልዲልካ ናብ ቤትካ ኺድ በሎ። ንሱ ድማ ብኡብኡ አብ ቅዱሚኦም ብድድ ኢሉ ነታ ደቂሱላ ዝነበረ ዓራት አልዲሉ ንአምላኽ እናአመሰገነ ናብ ቤቱ ኸደ።

ነዚ ክንርዳእ በቲ እዋን ዝነበር ርድኢት ርክብ አብ መንጎ ኃጢአትን ሕማማን ክንርኢ ይግባእ። ዝተፈላለዩ ሕማማት ከም ምልማስ፣ ዑረት ዓይኒ፣ መጻጉዕ ዝአመሰሉ ብሰንኪ ዝገበርካዮ ኃጢአት ከም ዝወርዱ እዩ ዝእመን ነሩ። ስለዚ ኢየሱስ ካብቲ ሕማም ጨሪሱ አሕውይዎ እንተ ኾይኑ ነቲ አብኡ ዘብጽዖ ሳዕበን ኃጢአት እውን አሕውይዎ ማለት እዩ ስለዚ ኢየሱስ ኃጢአት ክሓድግ ስልጣን ዘልኦ ካብ ካልኦት ፍሉይ አብኡ አምላኽ ዘሎ እዩ።

አብዚ እዋን ከምቲ አብ እዋን ኢየሱስ ብዝነበረ ርድኢት አይንርእዮን ንኸውን እንተ ኾነ አብ መንጎ ሕማምን አደብ ወይ ጠባይ ወይ ባህሪ ሰብ ዘራኽብ ነገር ብርግጽ አሎ። ነዚ አብ ብዙሓት ዝሓመሙ ወላ እውን አብ ሆስፒታላት ዝኣትዉ ክንርእዮ ንኸእል፤ ምኽንያቱ ሰውነት ናይ እዞም ሰባት ከም ዝሓመሙ ምልክት የርኢ መሰረት ናይ እዚ ኸአ አብ ልቦም፣ አእምሮኦምን ስምዖቶምን ዝፍጠር እዩ አብ ሰውነቶም ዝርኣ። አካላዊ ሕማም ካብቲ ውሽጣዊ ጸገማትና ክምንጩ ይክአል እዩ። ንአብነት ሕልንኡ ዕሩብ ሰብ ክፍአተ ግብሪ ክገብር አየጽግሞን እዩ። ንግዳማውን ውሽጣውን ሕማማና ክንፍወስ እምብእር አብቲ ዘሕዊ ስልጣን ዘልኦ ኢየሱስ ቀሪብና ንኹሉ ዘድልየና ሕውየት አብ ምሉእ አካልተናን ሰውነትና አእምሮናን ልብናን ምስ ካልኦት አብ ዘሎና ርክብ ክበጽሕ አብ ቅዱሚኡ ንቐረብ።

አብዚ ታሪኽ ልሙስ ዝነበረ ሰብአይ ምስ ናይ ትንግኤ ነገራት ዘራኽብ ነገራት ንርእየሉ። እዚ ሰብአይ ደው ምስ በለ ቀደም ዘይገብሮ ዝነበረ ሓዲስ ሕይወት አርእዩ፤ ክኸይድ ክኢሉ፣ ገዝኡ አብቶም ናቱ ዝኾኑ ስድራ ቤቱ ከይዱ ምስኦም ተሓዊሱ። አብዚ እንርእዮ ክርስቶስ ዘምጽኦልና ምሕረትን ሕድገትን ምስ ቤተ ክርስቲያን ምስ ርእሰናን ሓዲስ ርክብ ከምእንፈጥር ይገብረና።

እዚ ልሙስ ከም ሰቡ ኮይኑ ክንቀሳቅስ ክክይድ ክኢሉ ጸጋ ኣምላኽ ካብቲ ለሚስናሉ ዘሎና ኃጢአት ኣተንሢኡ ኣብ ሓዲስ ሕይወት የእትወና። ብክርስቶስ ዝግበር ምሕዋይ ካብቲ ንእኡ ካብ ምኽታል ወይ ምስማዕ ኣልሚሱ ሓዙና ዘሎ ኣተንሢኡ ኣብ ሓዲስ ሕይወት ስለ ዘእትወና ሎሚ ክንቅበሎ ኣሎና። ከምብሓዲስ ተንሢእና ኣብቲ ንሱ ዝህበና ሓዲስ ሕይወት ደው ኢልና ኣብቲ ሓቀኛ ቤትና ዝወስድ መገዲ ክንሕዝ ኢና እዚ ኸኣ ምስኡ ምዃን እዩ።

ኣብ ኢሳያስ 35:1-10 ዘሎ እንተ ኣንበብና ኣምላኽ ኣብኡ ክንምለስ እንተ ኸኣልና እንውሃቦ ጸጋን በረኽትን ይገልጽ። ኢሳያስ ነቶም ካብ ባርነት ባቢሎን ክምለሱ እዋኑ ዝቐረበ ክነግሮም እንከሎ ነገራት ጨሪሶም ከም ዝቐየሩ ይገልጻሎም። እቲ በረኽታን ምድሪ ኣጻምእን ዝነበረ ኪሕጎስ እልል ክብል ከም ጽገረዳ ድማ ኺዕምብብ እዩ እናበለ ኣምላኽ ኣብ ምምላሶም ዝገብረሎም ይነግሮም።

ጉዕዞ ንስሓን ድሕነት ቀሊል ኣይኮነን ኢሳያስ ነዚ ክገልጽ እንከሎ ነተን ዝሰነፋ ኣእዳውኩም ኣበርትዕወን ነተን ወለል ዝበላ ኣብራኽኩም ድማ ኣደልድልወን. . . ኣጅኹም ኣይትፍርሁ ይብሎም። እቲ ለውጢ ኣብ ባህሪ ጥራሕ ኣይ ኮነን ዝመጽእ ኩሉ ጉድለታት ካብ ሕይወት ደቂ ሰብ ክእለ እዩ። ዕወራት ክርእዩ፣ ጸማማት ክሰምዑ፣ ሓንካሳት ከም ኢራብ ክሰራሰሩ ዓባስ ከኣ እልል ክብል እዩ። ማያት ኣብ በረኽ ወሓይዝ ድማ ኣብ ምድሪ በዳ ኺፍልፍል እዩ። እዚ ትንቢት ኢሳያስ በቲ ኢየሱስ ዝገብሮ ዝነበረ ከም እተረጋገጸ ንርኢ እዚ ኸኣ ኣብ ምጅማር ስብከቱ ኣብ ሉቃስ 4:18 ልክዕ ነቲ ኣብ ኢሳያስ 61:1 ዘሎ ክደግሞ ንርኢ። ስለዚ ናይ ሎሚ ወንጌል ንጹር ኣብነት ናይ ሓደ ብምሉእ ክሓዊ ብነፍስን ብሥጋን ዝደሊ ልሙስ ሰብ ክገልጽ እንከሎ ነቲ ኢየሱስ ዘምጽአልና ምሕረትን ሓዲስ ሕይወትን ርኢና ክንክእል ልብና ክንከፍት ይነግረና።

ኣብዚ ዘመነ ምጽኣት ኢየሱስ ዝተፈላለየ ጸጋታቱ ከምጽአልን ክንሰናዶ ክንሓዊ እሞ ኣብ ቤት ኣቦና ዝኾነት ማሕበር ክርስቶስ ብምልኣት ክንሳተፍ ኣብኡ ዘቐርበና ጉዕዞ ክንጅምር የዘኻኽረና። ኢሳያስ ነብዩ ኣብኣ ዓቢ ጽርግያ ኽህሉ እዩ ቅዱስ ጽርግያ ተባሂሉ ኸኣ ኺስመ እዩ ርኹስ ዘበለ ብእኡ ኣይክታልፍን እዩ። ንሱ መገዲ ቕኑዓት ጥራይ እዩ ዓሻ እኳ እንተ ኾነ ኣይክጋገን እዩ. . . . ብኣኡ ዝኃልፉ ድጉናት ጥራይ እዮም ይብለና። ዘይንጹሓት በቲ ጽርግያ ኣይክሓልፉን እዮም። ብኻልእ መገዲ ኣብ ጥፍኣቶምን ዕንወቶም ዝወሰድ ብእኡ እዮም ዝጉዓዙ። ኣብዚ ቅዱስ ጉዕዞ ምጽኣት ክንሕዞ ዝግብእና መገድን ሕይወትን ንጹር እዩ። ነታ ቅንዕቲ ሕይወትን መገድን መጠን ዝሓዝናሉ ዘፍርሕ የብልናን።

ኣብዚ ታሪኽ ልሙስ ዝነበረ እሞ ብተአምራት ዝሓወየ ብዙሕ ጽቡቕ ነገር ኣሎ ክንምሃሮ ዘሎና። እዚ ልሙስ በዕርኽቱ ተጻሩ ኣብ ኢየሱስ ቀሪቡ። ንሶም እንተ ዘየቐርብዎ ምናልባት ኣይ ምሓወየን ሳላ እዞም እሙናት ኣዕርክቱ ግን ኣብ ምሉእ ምሕዋይ በጺሑ። እዚ ንኹልና ኣብነት እዩ። መጀመርያ ንርእስናን ንሰባትን ኣብ ኢየሱስ ክነብጽሕ እንተ ኸኣልና ኣብ ሕይወቶም ዓቢ ለውጥን ምሕዳስን ነምጽአሎም። ሎሚ ብሰንኪ ጽልኢ ወይ ብኽፉእ ጠባይ ብመንፈሳዊ መልመስቲ ንዝማስኡ ኣብ ኢየሱስ ክነቐርብ እዋን እዩ። እዚ ክንገብር ንሕና መጀመርያ ካብ ዝኾነ ንመንፈስና ኣልሚሱ ዘይ ናይ ክርስቶስ ዝገብረና ነገራት ወጺእና ኣብ ክርስቶስ ክንቀርብ ይግባእ። ኣሕዋትና ስኣን ኣብ ክርስቶስ ዘቐርቦም ከይሓወዩ ልሙሳት ኮይኖም ከይተርፉ ናታትና ሓገዝን ምውፋርን የድሊ ኣሎ።

ካብ መንፈሳዊ መልመስትና እንሓዊ ንኻልኦቶ ኣብ ኢየሱስ ክነቐርብ እዩ። እንቋዕ ንኣይ ጥዓመኒ ዝበል መንፈስ ኣማናይ ክርስቶስ ዝብሎ ኣይኮነን። ባህሪ ክርስትና ነቲ ንርእስኻ ዝረኽብካዮ ምስ ካልኦት ምክፋል እዩ። ኩልና ሓደ ሰብ ናይ ብሓቂ ምሕረት ኣምላኽ ዘድልዮ ከም ዘሎ ንፈልጥ

ኢና። ስለዚህ ከምዚ ናይ ወንጌል ሰብአይ አምላኽ አዕሩኽ እቶም ዝለመሱ ክንከውን እሞ ነቶም ካብ አምላኽን ቤተ ክርስቲያን ወጺኦም ኣብ መልመስቲ ዝነበሩ ክነምጽኦም ምስ ቤተ ክርስቲያናም ምስ ሰቦም ክንሕውሶም ተልእኮና እዩ።

ምስጢራት ቤተ ክርስቲያን ክንሓዊ ደቂ አምላኽ ኮና ጸጋ ክንዕደል ዝተሰርዑ እዮም ብፍላይ ምስጢረ ንሱሓ። ኢየሱስ ነቲ ልሙስ ኪድ ኃጢአትካ ተሕዲጉልካ ኢልዎ ሽዑ ተንሢኡ ከይዱ። ካህን ኣብ መንበረ ኑዛዜ ብስም ክርስቶስ ንተነሳሑ ኣብ መወዳእታ ብስም ኣብን ወልድን መንፈስ ቅዱስን ብአፈይን እፈትሓካ አሎኹ እናበለ ስሬተ ኃጢአት ይህቦ። ኣብዚ እቲ ብግቡእ ዝተነሰሐ ከምቲ ልሙስ ሰብአይ ሓዲስ ሰብ ኮይኑ ነቲ ምስ አምላኽን ሰብን ፈልይዎ ዝነበረ ሰጊሩ ወዲ/ጓል አምላኽን ኮይኑ/ና ኣብ ሓዲስ ሕይወት ይኣቱ። ኣብዚ ቅዱስ እዋን እምብአር ንሰንሰልት ኃጢአትና በቲኽና ሓዲስ ሕይወት ክንለብስ እሞ ንልደት መድኃኒ ዝኸውን ሕይወት ሒዝና ክንርከብ ናይ ኩልና ምብርባር የድሊ አሎ።

ዘመነ ምጽኣት ኣብ ሓዲስ ሕይወት ኣቲና ንመድኃና ዝኸውን ልቢ እነሰናደወሉ ጸጋን በረኽትን የውርደልና።

አባ ንጉሠ ፍሥሓ